



1857 की क्रांति भारतवासियों में एक आत्मबल का संचार करता है। उन्हें यह एहसास होता है कि वे अंग्रेजी शासन के विरुद्ध आवाज उठाने में समर्थ हैं। यह आत्मबल 80 वर्ष के सेनानी बीर कुँवरसिंह जैसे योद्धाओं के कारण हो पाता है। जगदीशपुर के महाराजा कुँवर सिंह की पराक्रम कथा इस रूप में वर्णित है कि अंग्रेजों से लड़ते हुए उनके एक बांह में गोली लग गई और वे युद्ध करते रहे अंत में पीड़ा की अधिकता के कारण अपनी घायल बांह को स्वयं काट कर गंगा को भेंट चढ़ा देते हैं। यह कथन कि रैयत, मल्लाह, किसान यही वे शक्ति हैं जिसके बल पर कुँवर सिंह भोजपुर का राजा है। जन के प्रति कुँवरसिंह के नेह भाव को व्यक्त करती है। ऐतिहासिक एकांकीकार श्री जगदीश चन्द्र माथुर ने कुँवर सिंह के इन्हीं रूप छवि को एकांकी में प्रस्तुत किया है।

पात्र परिचय

कुँवर सिंह: 1857 की क्रान्ति के सेनानी। बिहार में जगदीशपुर के महाराज।

अमर सिंह: कुँवरसिंह के छोटे भाई।

हरिकिशुन सिंह: कुँवरसिंह का वफादार साथी।

नाथू सरदार: शिवापुर घाट पर मल्लाहों के सरदार।

भीमा: एक मल्लाह।

मैकू: दूसरा मल्लाह।

पुरोहित जी: कुँवर सिंह के

राजपुरोहित।

विश्वनाथ सिंह: अमर सिंह का हरकारा (संदेशवाहक)

पहला दृश्य

(मल्लाहों के सरदार की झोंपड़ी के सामने गंगा से कुछ हटकर नाथू सरदार खड़ा है। भीमा मल्लाह का प्रवेश।)

भीमा: सरदार! सरदार!



सरदार: आ गए, भीमा! काम पूरा हुआ?

भीमा: बिल्कुल! देखो, ये चार नावें किनारे पर भी आ लगीं।

सरदार: कुल चालीस नावें होंगी, भीमा।

भीमा: छोटी बड़ी सब मिलाकर! पानी में से निकालते-निकालते दम फूल गया।

सरदार: न डुबाते, तो फिरंगी जनरल गोलियों से नावों को बेकार कर देता। भीमा, सिपाही लोगों के उतरने पर मल्लाहों को क्या हुक्म है?

भीमा: जैसा सरदार ने कहा था सब नावें इसी किनारे रहेंगी और रात-रात में उस पार वापस होकर फिर डुबा दी जाएँगी। अब तो करीब-करीब सभी नावें पार लग चुकीं। यह देखो न!

सरदार: हाँ, पर महाराज अभी तक नहीं आए।

भीमा: महाराज सब बंदोबस्त आप ही देखते हैं। सारी फौज को उतारकर खुद नाव पकड़ेंगे। इस उमर में और यह हिम्मत! सुना है, अस्सी बरस के हो चुके हैं।

सरदार: एक पखवारे से बराबर लड़ाई हो रही है— अतरौलिया, आजमगढ़, मगहर हर जगह कुँवर सिंह, हर जगह वह तूफान, मगर गंगा मैया ने कैसी शक्ति उस बूढ़े कुँवर सिंह के बदन में फूँक दी है। बिजली की जोत है कि पल में चकाचौंध कर दे। सावन की झड़ी है कि जो थमने का नाम ही न ले।

भीमा: एक बात कहूँ सरदार, धरती से आसमान तक बादल घुमड़ते हैं तो बिजली कड़कती है। राजा कुँवर सिंह के पीछे भोजपुर के किसानों, मल्लाहों, ग्वालों और रैयत का बल है। गरीबों का राजा कुँवर सिंह अमृत का घूँट पिए है, उसे बुढ़ापा छू नहीं सकता। सरदार, तुमने वह गीत सुना है?

सरदार: कौन सा?

भीमा: 'राजा कुँवर सिंह का राज!'

सरदार: कुँवर सिंह के गीत तो आजकल बच्चे-बच्चे की जबान पर हैं। फिर भी गीत सुनाओ—

भीमा: (गाने के स्वर में)

राजा कुँवर सिंह का राज,
कि जिसमें सिरजें सबके काज।
कि जिसमें दीन बने सरताज,
कि जिनके छूने में थी लाज,
ताज पर इठलाता है आज।
राजा कुँवर सिंह का राज।

सरदार: भीमा! महाराज को अब तक आ जाना चाहिए था। शायद चलते-चलते फिरंगी की आँखों में कुछ और धूल झोंकने का इंतजाम करते हों।



भीमा: राजा कुँवर सिंह की बुद्धि की क्या तारीफ करूँ सरदार, कटार की धार—सी पैनी है। हरकिशुन को साधु बनाकर भेजा, जानते हो किसलिए?

सरदार: क्यों?

भीमा: हरकिशुन ने गाँव—गाँव में खबर उड़ा दी कि नावें तो मिल नहीं रहीं, इसलिए कुँवर अपनी फौज के साथ बलिया घाट पर हाथियों से गंगा पार करेंगे।

सरदार: फिरंगी ने सब सुना होगा।

भीमा: सब सुना और फिर हरकिशुन ने जर्नेलों के सामने भी यही बात कही। फिर क्या था? दोनों जर्नेलों ने बलिया घाट की तरफ घोड़े दौड़ा दिए। वहाँ छिपकर दाँव लगाए बैठे हैं कि कब कुँवर सिंह के हाथी गंगा पार करें और कब उन्हें ठिकाने लगाएँ।

सरदार: (हँसते हुए) खूब, और इधर शिवाघाट पर मैदान साफ हो गया और राजा कुँवर सिंह नावों पर गंगा पार करके आ पहुँचे। खूब छकाया।

(दूर से कुछ गोलियों की आवाज़)

सरदार: भीमा, कुछ सुना?

भीमा: गोलियाँ?

सरदार: भीमा, वह फिरंगी की फौज— वह देखो—

(फिर गोलियों की आवाज और स्पष्ट)

मैकू: सरदार, सरदार, वह देखिए, नाव—अकेली नाव।

सरदार: हाँ, महाराज ही हैं। (गोली की आवाज़) गोली चल रही है— नाव पर निशाना है।

भीमा: अगर मल्लाह को गोली लगी तो— (फिर बौछार)

मैकू: और अगर महाराज को लगी।— सरदार, कुछ करना है। सिपाही लोग कुछ न कर सकेंगे इस मौके पर।

सरदार: मैं जाता हूँ —(गोलियों की आवाज़)

भीमा: किधर?

सरदार: नदी में तैरकर, साथ में रस्सी ले जाऊँगा। तुम किनारे से खींचना।

भीमा: नहीं सरदार, तुम यहीं ठहरो, तुम्हारे बिना इधर का काम बिगड़ सकता है। मैकू, यह लो रस्सा। मैं कमर से बाँधकर तैरता हूँ। जरूरत होगी, तो नाव से बाँध दूँगा और तुम लोग खींचते जाना। महाराज को बचाना है। (भीमा जाता है। गोलियों की आवाज़। फिर पानी में छपाक)

सरदार: मैकू, यह उसी गाजीपुर वाले मल्लाह की करतूत है। उसी के इशारे पर फिरंगियों की फौज बलिया से लौट पड़ी।

मैकू: हाथ तो कुछ नहीं लगा।

सरदार: अगर महाराज पहुँच जाएँ तभी तो भीमा आगे बढ़ निकला है। रस्सी इसी खूँटे से बाँध दे मैकू और तू किनारे पर जाकर मल्लाहों को रस्सी पर लगा दे।

(एकाध गोली की आवाज़ जब—तब सुनाई पड़ती है।)

मैकू: (खूँटे से रस्सी बाँधते हुए) गोलियों की बौछार कम हो गई, सरदार।

सरदार: नाव करीब आ गई है। फिरंगी की गोली कहाँ तक पहुँचेगी? मैकू, मैकू, जल्दी दौड़, भीमा इशारा कर रहा है। दौड़, ला यह रस्सी मुझे दे। उतर जा पानी में।

(मैकू का दौड़ते हुए जाना)

सरदार: मैकू, शाबाश! (रस्सी हाथ में ले लेता है।)

(घोड़े की टाप सुनाई पड़ती है।)

सरदार: कौन?

अश्वारोही: महाराज कहाँ हैं?

सरदार: आप कौन हैं?

अश्वारोही: जगदीशपुर से मैं आ रहा हूँ। पड़ाव पर मालूम हुआ महाराज घाट पर उतर रहे हैं। अभी उतरे नहीं?

सरदार: गंगा मैया की कृपा रही तो पल—भर में उतरे जाते हैं, देख रहे हैं वह नाव?

अश्वारोही: क्यों?

सरदार: गोलियों की बौछार झेलते हुए आए हैं।

अश्वारोही: गोलियाँ! तो हमारी फौज पड़ाव पर क्यों है?

सरदार: यह फौज के इस पार उतर जाने के बाद हुआ है।

अश्वारोही: इधर ही आ रहे हैं— एक ओर हरकिशुन सिंह और दूसरी ओर—

सरदार: भीमा मल्लाह—मेरा मल्लाह। इधर आएँ सरकार, इधर।

(पानी की छप—छप। घायल कुँवर सिंह का प्रवेश। थोड़ा रुक—रुककर बोलते हैं, किन्तु स्वर में फिर भी दृढ़ता है।)

कुँवर सिंह: नाथू सरदार! तुम्हारा यह भीमा मल्लाह बहुत दिलेर है। इसी की बदौलत हम किनारे पर आ सके।

सरदार: महाराज, जो आपके कुछ काम आ सके, वह भाग्यवान है।

हरकिशुन सिंह: महाराज, आपको यहाँ कुछ देर रुकना जरूरी है।

कुँवर सिंह: खून देखकर डरते हो, हरकिशुन सिंह ?

हरकिशुन सिंह: दोनों चोटें गहरी हैं।

कुँवर सिंह: जाँघ का जख्म तो गहरा नहीं है। रक्त बंद हो गया। लेकिन बाँह को तुमने बेकार बाँधा।

हरकिशुन सिंह: दर्द ज्यादा है क्या?

कुँवर सिंह: यह हाथ बेकार हो गया हरकिशुन सिंह, हड्डी अलग हो गई है, माँस लटक रहा है। फिरंगी की गोली—।

हरकिशुन सिंह: यहाँ कोई जर्जर भी तो नहीं।

सरदार: सरकार! रात-भर यहाँ आराम करें। मैं वैद्य के लिए आदमी दौड़ाता हूँ।

कुँवर सिंह: नाथू सरदार, तुम लोग दिलेर हो, लेकिन अकल मोटी है। मैं और मेरी फौज के आदमी यहाँ रहेंगे, तो भोर होते ही गाजीपुर में फिरंगियों का स्टीमर आ पहुँचेगा।

सरदार: लेकिन आपको तकलीफ —

कुँवर सिंह: तकलीफ! नाथू सरदार, तुमने नशा किया है कभी?

सरदार: सरकार, अक्सर करते हैं।

कुँवर सिंह: मुझे भी यह एक साल से नशा है। फिरंगियों ने मुझे एक नया नशा दे दिया।

सरदार: महाराज की जीत की हर जगह जय-जयकार है।

कुँवर सिंह: जीत और हार क्या है? युद्ध भी एक हुनर है, कला है। आँख मूँदकर शत्रु से भिड़ जाना युद्ध कला नहीं। असली हुनर है शतरंजी चालों में मात-पर-मात देने में। इन फिरंगी जर्नेलों को छकाने में जो मजा आता है, उसके आगे सब नशे फीके हैं। तुम कहते हो, मैं घायल हूँ, मैं कहता हूँ, कलावंत अपना हुनर दिखाने में चोट खा जाए, तो उसकी वह चोट सिंगार हो जाती है।

भीमा-राजा कुँवर सिंह की दिलेरी जवानों को नीचा दिखाती है।

कुँवर सिंह: तुम कहते हो, मैं बहादुर हूँ। मैं मौत से डरता नहीं, मगर मौत को न्यौता भी नहीं देता। आगे बढ़ना भी जानता हूँ और मौके पर कदम पीछे भी हटा सकता हूँ। मेरी दिलेरी के पीछे दिमाग है, कोरा दिल ही नहीं है, हरकिशुन सिंह।

हरकिशुन सिंह: जी, आप थोड़ा लेट जाएँ। मैं डोली का बंदोबस्त करता हूँ।

कुँवर सिंह: डोली! मुझे मेरे बुढ़ापे की याद न दिलाओ, हरकिशुन सिंह। कितनी देर का रास्ता होगा?

हरकिशुन सिंह: जगदीशपुर का। यही कोई—

अश्वारोही: (जो अब तक चुप खड़ा हुआ था) महाराज, घोड़े से रातभर का रास्ता है, डोली में देर लगेगी।

कुँवर सिंह: तुम कौन हो?

अश्वारोही: मैं अभी जगदीशपुर से आया हूँ, महाराज ही के पास।

कुँवर सिंह: (बैठकर) तुम जगदीशपुर से आए हो मेरे पास, और अब तक चुपचाप खड़े ही रहे। तुम्हारा नाम?

अश्वारोही: विश्वनाथ सिंह। यह खरीता भी लाया हूँ।

कुँवर सिंह: किसने भेजा है?

विश्वनाथ: कुँवर अमरसिंह ने।

कुँवर सिंह: पढ़ो, हरकिशुन सिंह। अमर सिंह क्या लिखता है? विश्वनाथ तुम कुँवर सिंह को नहीं जानते हो? नालायकी के लिए गोली से उड़ा देता हूँ।

विश्वनाथ: खता हुई महाराज, मैं समझा, महाराज घायल हैं।

कुँवर सिंह: फिर वही बात। जिस भाई से दस महीने से बिछुड़ा हुआ हूँ, उसकी चिट्ठी पढ़ने के लिए अच्छा होने का इंतजार करूँ। जगदीशपुर वापस पहुँचने के लिए मैंने आजमगढ़ छोड़ा, गाजीपुर पर हमला नहीं किया और गंगा पार करने के लिए यह सब जाल रचा—

हरकिशुन सिंह: वह तो अब तक जगदीशपुर पहुँच गए होंगे।

कुँवर सिंह: कौन अमर सिंह? क्या यही लिखा है? पूरी बात कहो, हरकिशुन सिंह।

हरकिशुन सिंह: फिरंगी जगदीशपुर में नहीं हैं। कुमार अमर सिंह आज शाम ही दल-बल सहित वहाँ पहुँच रहे हैं। दक्खिन का सारा इलाका हाथ में आ गया है। आपके पहुँचने भर की देर है। भोजपुर की सारी रैयत जगदीशपुर के झंडे के नीचे फिर जमा हो रही है। आजमगढ़ की लड़ाई की चर्चा से महाराज का असर दिन-दूना, रात-चौगुना बढ़ रहा है।

कुँवर सिंह: और, फिरंगी?

हरकिशुन सिंह: आरा में ही हैं। जंगल की वजह से हिम्मत नहीं पड़ती, मगर हमले की तैयारी जोरों से कर रहे हैं। जासूसों ने खबर दी है।

कुँवर सिंह: क्या?

हरकिशुन सिंह: कर्नल लेगार्ड नामक अफसर एक-दो दिन में ही हमला करनेवाला है। जंगल के किनारे पर रसद का सामान पहुँचाया जा रहा है।

कुँवर सिंह: तो हम अभी रवाना होंगे। अभी कूच का डंका बजाओ। सबेरे तक पहुँचना है। तुम लोग जाओ, तैयारी करो। लेकिन ज़रा ठहरो, हरकिशुन!

हरकिशुन सिंह: जी।

कुँवर सिंह: कुहनी की चोट ने इस हाथ को बेकार ही नहीं किया है, सारे बदन में ज़हर फैलाना शुरू कर दिया है।

हरकिशुन सिंह: फौज को आगे बढ़ने दें। महाराज पीछे चलें।

कुँवर सिंह: तुम नहीं समझते हो, हरकिशुन सिंह। मेरे जगदीशपुर फौरन पहुँचने में ही हित है। जगदीशपुर के उजड़े महल मुझे बुला रहे हैं। मैं बेताब हूँ फिरंगी से बदला लेने के लिए। उसने मेरा मंदिर ढहाया। उसने मेरे भोजपुर की गरीब रैयत को सताया, जिसके अरमानों का मैं आईना हूँ। मैं नहीं रुक सकता।

हरकिशुन सिंह: लेकिन बदन में फैलता हुआ यह जहर? महाराज तो घोड़े पर देर तक चढ़ भी नहीं सकेंगे।

कुँवर सिंह: उसका इलाज है। जिस भुजा को फिरंगी की गोली जहरीला बना रही है, यह गलती हुई, सड़ती हुई भुजा है, इसे अलग करना होगा।

भीमा: महाराज!

हरकिशुन सिंह: यह आप क्या कह रहे हैं! महाराज!

कुँवर सिंह: तुम किसी हकीम से पूछ लो। गलते हुए अंग को अलग करना ही बुद्धिमानी है। और, फिर यह भुजा, जिसे फिरंगी गोली अपवित्र बना चुकी है— है तुममें कोई माई का लाल, जो एक ही वार में इस भुजा को अलग कर दे। तुम, नाथू सरदार? नहीं। तुम विश्वनाथ? तुम भी नहीं। भीमा? कोई नहीं। हरकिशुन सिंह, उठाओ खड्ग, मेरे मुँह से आह भी न निकलेगी।

हरकिशुन सिंह: मालिक पर हाथ उठाऊँ? महाराज, यह मुझसे न होगा।

कुँवर सिंह: अच्छा, तो यह काम मुझे ही करना पड़ेगा। (तलवार निकालते हुए) तुम न सही, मेरी प्यारी तलवार तो मेरा कहना मानेगी ही। इसकी तेज धार का पानी फिरंगी के लगाए धब्बे को झट से धो देगा।

विश्वनाथ: तो क्या महाराज अपने हाथों—

कुँवर सिंह:—यहाँ नहीं, आओ मेरे साथ गंगा मैया के किनारे। उन्हीं की मझधार में यह गोली लगी थी, उन्हीं की धार में यह भुजा भी अर्पित करूँगा। आओ, घोड़ा भी यहीं ले आओ। (कुँवर सिंह और उसके साथी जाते हैं। पदध्वनि। भीमा सरदार को रोक लेता है।)

भीमा: सरदार!

सरदार: भीमा, महाराज को रोकने की शक्ति मुझमें तो क्या, देवताओं में भी नहीं है। (नेपथ्य से कुँवर सिंह की आवाज)

कुँवर सिंह: गंगा मैया, तुम्हारे इस बेटे ने बहुतेरी खून की नदियाँ बहाई हैं। आज एक अनोखी भेंट लो माँ, फिरंगी की गोली से अपवित्र किए इस शरीर को पवित्र करो। माँ, मुझे शक्ति दो। तुम्हारा यह जल हाथ में लेकर शपथ खाता हूँ, जब तक तन में जान है, यह देशसेवा में लगा रहेगा। तो यह भेंट लो, माँ, जय गंगा मैया की।

(तलवार से घायल हाथ को काट देते हैं।)

भीमा: राजा कुँवर सिंह की जय!

सरदार: रणबाँकुरे कुँवर सिंह की जय!

हरकिशुन सिंह: महाराज!

(घोड़ों के टापों का स्वर)

भीमा: (सभीत स्वर में) सरदार, सरदार, वह देखो।

सरदार: कैसी ऊँची लहर है!

भीमा: माँ गंगे उमड़ रही हैं।

सरदार: उमड़ो माँ, उमड़ो। ऐसी भेंट और कब मिलेगी तुम्हें माँ।

कुँवर सिंह: तुमने मेरी भेंट स्वीकार की माँ, माँ, माँ।

दूसरा दृश्य

(पाँच दिन बाद, जगदीशपुर में राजा कुँवर सिंह का महल। दूर से शहनाई की आवाज सुनाई दे रही है जो कभी-कभी बंद हो जाती है। कुछ लोग खड़े हैं। अमर सिंह का प्रवेश)

अमरसिंह: यहाँ शहनाई! ओह!

चोबदार: बंद करो यह शहनाई, महाराज को आराम की जरूरत है।

हरकिशुन सिंह: स्वयं महाराज की आज्ञा है कि शहनाई बजेगी।

अमर सिंह: कौन, हरकिशुन। तुम भी महाराज के हठ को नहीं रोकते।

हरकिशुन सिंह: आप जो उनके भाई हैं कुमार अमर सिंह, आपकी बात वे नहीं मानते, तो मैं भला—

अमर सिंह: उनका कहना है अमर सिंह न भी होता, तो भी मेरे भाइयों की कमी नहीं।

हरकिशुन सिंह: लेकिन आपकी दिलेरी का वे लोहा मानते हैं। गंगा के तट पर आपके जगदीशपुर पहुँचने की बात सुनी, तो यहाँ आने के लिए बेताब हो उठे।

अमर सिंह: हरकिशुन सिंह, मैं दंग हूँ। दादा ने यह लोहे का बदन, यह न थकने वाला दिमाग कहाँ से पाया। रात-ही-रात घोड़े पर चलकर यहाँ पहुँचे। कटी भुजा, घायल बदन, न नींद, न आराम— और यहाँ आते ही दूसरे दिन फिरंगियों से वह घमासान लड़ाई।

हरकिशुन सिंह: महाराज की यह सबसे बड़ी विजय थी। सैकड़ों गोरे सिपाही मारे गए। सारी रसद हमारे हाथ आई।

अमर सिंह: अब फिरंगी इस इलाके में मुँह न दिखा सकेंगे।

हरकिशुन सिंह: कर्नैल लेगार्ड के मारे जाने से फिरंगियों की इज्जत में भारी बट्टा लगा है।

अमर सिंह: दादा की यह सूझ अनोखी थी। पहले दुश्मन को जंगल में दूर तक घुस आने दो और फिर हठात् तीनों तरफ से छापा मारो। यह जंगल जगदीशपुर का कवच है।

(चोबदार का प्रवेश)

चोबदार: मालिक, पुरोहित जी पधारे हैं।

अमर सिंह: पुरोहित जी! आने दो। (चोबदार जाता है।) (पुरोहित जी का प्रवेश)

पुरोहित जी: कैसे हैं महाराज? मेरे पास आज्ञा पहुँची, तुरंत बुलाया है।

अमर सिंह: जगदीशपुर के महल पर कंपनी के झंडे के स्थान पर यह भारतीय झंडा देखकर संतोष हुआ, पुरोहित जी?

पुरोहित जी: एक दिन फिरंगियों के अत्याचारों को देखकर महा असंतोष हुआ था, महल के वृक्षों पर लाशें टाँगी गई थीं, मंदिर को बारूद से उड़ा दिया गया था। और आज? आप दोनों भाइयों के शौर्य और प्रताप से फिरंगी किंकर्तव्यविमूढ़ हैं।

अमर सिंह: लेकिन पुरोहित जी, मैं समझता हूँ, दादा, काल और उम्र के बंधनों से परे हैं।

पुरोहित जी: आपने ठीक सोचा था कुमार साहब, उनके यश के उत्तुंग शिखर तक काल की पददलित धूल नहीं पहुँच सकती।

हरकिशुन सिंह: इधर ही आ रहे हैं।

(कुँवर सिंह का प्रवेश। स्वर में शिथिलता)

पुरोहित जी: महाराजाधिराज कुँवर सिंह की जय हो। महाराज, इस अवस्था में आपको बाहर आना उचित नहीं।

कुँवर सिंह: कौन ? पुरोहित जी। आप आ गए ?

अमर सिंह: तोषक मँगाऊँ ?

कुँवर सिंह: मँगाओ। और पिता जी का दिया पुराना खड्ग भी। पुरोहित जी, देखा यह लिबास?

पुरोहित जी: महाराज का प्रताप द्विगुणित होकर चमक रहा है इस राजसी वेशभूषा में।

कुँवर सिंह: जानते हो हरकिशुन सिंह, आज मैंने यह ठाठ क्यों रचा है ? नहीं जानते ? (तोषक लाया जाता है और चौकी पर रख दिया जाता है। कुँवर सिंह बैठते हैं।)

हरकिशुन सिंह: महाराज, थोड़ा लेट जाएँ।

कुँवर सिंह: यह लिबास लेटने के लिए नहीं है, हरकिशुन सिंह। अमर सिंह! अमर सिंह!

अमर सिंह: हाँ भैया।

कुँवर सिंह: मैंने कुछ और लोगों को भी बुलाया था।

पुरोहित जी: बाहर सब महाराज के दर्शन की प्रतीक्षा में हैं।

हरकिशुन सिंह: भोजपुर के सब परगनों के जेठ रैयत आए हैं।

कुँवर सिंह: बुलाओ उनको।

अमर सिंह: यहाँ ?

कुँवर सिंह: हाँ, यह महल जितना मेरा और तुम्हारा है, उतना ही उनका भी।

(चोबदार जाने को उद्यत)

कुँवर सिंह: और, चोबदार, उन्हें भी बुलाओ। क्या नाम था उस मल्लाह का, हरकिशुन?

हरकिशुन सिंह: नाथू सरदार।

कुँवर सिंह: हाँ, और वह जिसने नाव खींची थी।

हरकिशुन सिंह: भीमा मल्लाह।

कुँवर सिंह: दोनों को बुलाओ।

(चोबदार का प्रस्थान)

पुरोहित जी: महाराज, आपकी भुजा बहुत अधिक सूज रही है। आप विश्राम करें।

कुँवर सिंह: पुरोहित जी, आठ महीने पहले आपने मदिरा का एक घूँट पिलाया था।

पुरोहित जी: राजपूती आन का घूँट। विदेशियों से प्रतिशोध लेने की मदिरा का घूँट।

कुँवर सिंह: पुरोहित जी, नशा उतर रहा है। बुढ़ापे के बंधन जो टूक-टूक हो गए थे, फिर से जुड़ गए हैं।

अमर सिंह: (रुँधे गले से) दादा, दादा!

कुँवर सिंह: छी अमर सिंह! तुम्हारी आँखों में आँसू? आज तो मेरी विजय की बेला है, आज तो फिरंगी के अरमानों की कब्र पर मेरा सिंहासन जम रहा है। और तुम्हारी आँखों में आँसू? इधर देखो, रैयत, मल्लाह और ग्वाले!

(चोबदार के साथ जेठ रैयतों, मल्लाहों और ग्वालों का प्रवेश)

अमर सिंह: दादा कौन-सी शक्ति है, जिसने आपके प्राणों में अटूट साहस का तूफान फूँक दिया था? मुझे भी उसका वरदान दीजिए।

कुँवर सिंह: वह देखो अमर सिंह, जेठ रैयत, मल्लाह, किसान। यही है वह शक्ति जिसके बल पर कुँवर सिंह भोजपुर का राजा है। यही है वह तुरही, जिसकी आवाज़ मेरे गले से निकलती थी और फिरंगी भाग निकलते थे। अमर सिंह, नेह के बिना ज्योति कैसी, प्रजा के बिना राजा कैसा। इनका साथ न छोड़ना, भैया।

अमरसिंह: दादा, मैं समझ रहा हूँ।

कुँवर सिंह: शहनाई क्यों बंद कर दी? पुरोहित जी, तिलक लगाइए-लगाइए। आप लोग चुप हैं। कुँवर सिंह का राजतिलक और यह चुप्पी? हरकिशुन सिंह—हाँ—भीमा मल्लाह।

भीमा: महाराज,

कुँवर सिंह: तुम्हारे राजा का तिलक है और तुम गीत न सुनाओगे! आज मल्लाहों का वह गीत गाओ जिसके बल पर कुँवर सिंह राजा बना, वह जो धरती की आवाज़ है।

(भीमा और उसके साथी बहुत हल्के स्वर में गाते हैं।)

राजा कुँवर सिंह का राज,

कि जिसमें दीन बने सरताज

कि जिनके छूने में भी लाज।

कुँवर सिंह: और, और जोर से!

(स्वर तीव्र होता है।)

ताज पर इठलाता है आज,

राजा कुँवर सिंह का राज।

कुँवर सिंह: अमर सिंह

अमर सिंह: दादा।

कुँवर सिंह: सुनी वह आवाज़, गंगा मैया की आवाज़?

अमर: सुन रहा हूँ।

कुँवर सिंह: अमर सिंह, फिरंगी को छोड़ना मत।

अमर सिंह: नहीं छोड़ूँगा। मैं आरा पर हमला करूँगा, दादा।

कुँवर सिंह: कल ही।

अमर सिंह: कल ही दादा।

(स्वर तीव्र हो रहा है।)

कुँवर सिंह: गंगा मैया, तुम भुजा से संतुष्ट नहीं, तो लो।

पुरोहित जी: दीपक बुझ रहा है।

(स्वर मंद हो जाता है।)

अमर सिंह: दादा! दादा!

(पटाक्षेप और गाने की गूँज जारी।)

शब्दार्थ :- बंदोबस्त—प्रबंध, इंतजाम, रैयत—प्रजा, रियाया, जनता शासित, सरताज—नायक, सरदार, शिरोमणि, इठलाना—इतराना, मटकना, गर्वसूचक चेष्टा या भाव, करतूत—काम, कला, दिलेर—बहादुर, साहसी, शूरवीर, जर्हाह—चीर फाड़ का काम करनेवाला, फोड़ो आदि को चीरकर चिकित्सा करनेवाला, फिरंगी—गोरे, अंग्रेज, हुनर—कारीगरी, कला, फन, बेताब—जो बैचेन हो, विकल, व्याकुल, मझदार—नदी के मध्य की धारा, बीच धारा, किसी काम का मध्य, खरीता—वह बड़ा लिफाफा जिसमें किसी बड़े अधिकारी आदि की ओर से मातहत के नाम आज्ञापत्र हो, लिबास—पहनावा, पोशाक, चोबदार—ऐसे सेवक प्रायः राजों, महाराजों और बहुत से रईसों की ड्यौढ़ियों पर समाचार आदि ले जाने और ले आने तथा इसी प्रकार के दूसरे कामों के लिये रहते हैं, सवारी या बारात आदि में ये आगे—आगे चलते हैं, प्रतिशोध—बदला।

अभ्यास

पाठ से

1. इस एकांकी की घटना किस समय की है?
2. कुँवर सिंह, विश्वनाथ पर क्यों नाराज हुए ?
3. भीमा अपने सरदार से बाबू वीर कुँवर सिंह के बारे में क्या कहता है ?
5. कुँवर सिंह ने अपनी बाँह काटकर गंगा जी को क्यों अर्पित कर दी ?
6. बच्चे—बच्चे के जबान पर चढ़े कुँवर सिंह के गीत का भाव क्या है ?
7. आप यह कैसे सिद्ध करेंगे कि सन् 1857 के स्वतंत्रता—संग्राम में सभी वर्ग के लोगों ने भाग लिया था?

8. कुँवर सिंह ने वह कौन-सी शक्ति बताई जिसके बल पर वे भोजपुर के राजा बने थे?
9. किसकी बदौलत कुँवर सिंह किनारे पर आ सके और कैसे ?
10. कुँवर सिंह के अनुसार युद्ध की क्या हुनर (कला) है ?
11. अंग्रेजों ने मेरे भोजपुर के गरीब रैयतों को सताया, जिनके अरमानों का मैं आईना हूँ" संवाद के द्वारा एकांकीकार कुँवर सिंह के किन भावों को व्यक्त करना चाहता है ?
12. अनोखी भेंट क्या है और कुँवर सिंह भेंट किसे देते हैं ?
13. कुँवर सिंह, अमर सिंह का राजतिलक करते हुए क्या सीख देते हैं और क्यों ?
14. नावों को गंगा जी में डुबा देने के लिए महाराज कुँवर सिंह ने क्यों आदेश दिया था?
15. महाराज कुँवर सिंह को अंग्रेजों के विरुद्ध युद्ध करने में इतनी सफलता किनके कारण मिली ?
16. महाराज कुँवर सिंह बहुत अधिक बीमार होने पर भी जगदीशपुर जाने के लिए क्यों बेताब थे ?
17. कुँवर सिंह ने भीमा से कहा था, "मुझे भी एक साल से नशा है।" उन्हें कैसा नशा था?
18. इन पंक्तियों का अर्थ प्रसंग देकर लिखिए—
 क. मैं मौत से डरता नहीं पर मौत को न्योता भी नहीं देता।
 ख. कलावंत अपना हुनर दिखाने में चोट खा गया तो उसकी वह चोट सिंगार हो जाती है।
 ग. नेह के बिना ज्योति कैसी, प्रजा के बिना राजा कैसा ?

पाठ से आगे

1. आपने, 1857 की क्रांति अथवा सिपाही विद्रोह के बारे में इतिहास की पुस्तकों में पढ़ा होगा। इस क्रांति में भाग लेनेवाले प्रमुख सेनानियों की एक सूची बनाइए।
2. इस एकांकी को पढ़ते समय कौन सा पात्र आपको अधिक प्रभावित करता है और क्यों?
3. आपके आस-पास वैसे लोग रहते होंगे जिन्होंने स्वतंत्रता आन्दोलनों में भाग लिया होगा उनके बारे में जानकारी प्राप्त कर एक लेख तैयार कीजिए।
4. मैं मौत से नहीं डरता, मगर मौत को न्योता भी नहीं देता। आगे कदम बढ़ाना भी जानता हूँ और मौके पर कदम पीछे भी हटा सकता हूँ। मेरी दिलेरी के पीछे दिमाग है, कोरा दिल ही नहीं है। इस कथन से कुँवरसिंह के व्यक्तित्व के किस पहलू का पता चलता है? साथियों से बातचीत कर अपनी समझ को लिखिए।
5. एकांकी में मल्लाह, ग्वाले जैसे किसी जाति सूचक शब्दों का प्रयोग हुआ है। क्या ऐसा प्रयोग होना चाहिए और क्यों? कक्षा में चर्चा कर अपने विचारों को लिखने का प्रयास कीजिए।



भाषा से

1. पाठ में बहुत सारे मुहावरों का प्रयोग हुआ है जैसे लोहा मानना— श्रेष्ठता स्वीकार



करना, आँखों में धूल झोंकना—देखते—देखते धोखा देना, अकल मोटी होना—कम बुद्धि, बदन में तूफान फूँकना— बेहद ऊर्जावान होना, अमृत की घूँट पीना—अमर होना, मौत को न्योता देना—जान बूझ कर मृत्यु को आमंत्रण देना, इन मुहावरों का स्वतंत्र रूप से वाक्य में प्रयोग कीजिए और पाठ से अन्य मुहावरों को खोज कर लिखिए।

2. पाठ में ध्वन्यात्मक शब्दों का प्रयोग हुआ है, जैसे पानी के लिए छप—छप वैसे ही निम्नलिखित सन्दर्भों के लिए ध्वन्यात्मक शब्द लिखिए —
 - तेज हवा का प्रवाह _____
 - नदी की धारा _____
 - पैरों की ध्वनि _____
 - खाली हवेली या घर _____
 - आग की लपटें _____
 - अँधेरा सूना रास्ता _____
3. पाठ में प्रयुक्त जातिवाचक और भाववाचक संज्ञा का चुनाव कीजिए—
जहरीला, दिलेरी, हाहाकार, कलाकारी, हरकारा, सरदार, सरदारी, दिलेर, कलावंत, जर्जर, शतरंजी, जासूसी, बेताबी, जहर, नालायकी।
4. पाठ में प्रयुक्त 'भला' शब्द के कितने अर्थ निकलते हैं। आप ऐसे दो वाक्य बनाइए जिनसे उनके अर्थ का अंतर स्पष्ट हो जाए।
5. इस एकांकी की कथा को संक्षेप में लिखिए।

योग्यता विस्तार



1. 1857 की क्रांति से जुड़े भारत के महत्वपूर्ण स्थलों को साथियों के सहयोग से नक्शे में पहचान कर कक्षा में प्रदर्शित कीजिए।
2. नाना साहब, तात्या टोपे, बहादुर शाह जफर, वीर नारायण सिंह, लक्ष्मीबाई, बेगम हजरत महल की तस्वीरों के साथ उनका संक्षिप्त जीवन परिचय लिख कर कक्षा में साझा कीजिए।
3. अमर सिंह और कुँवर सिंह दो भाई हैं। भाइयों के संबंध पर आधारित कुछ कहानियों को खोजिए और उस पर कक्षा में चर्चा कीजिए। जैसे प्रेमचन्द लिखित बड़े भाई साहब।
4. छत्तीसगढ़ में 1857 के संग्राम के नायक वीर नारायण सिंह थे। इनके संबंध में जानकारी लेकर कक्षा में सुनाइए।

